

Kenneth Rasmussen, stjóri í Beras:

Mugu gera vart við okkum

-Tað verður torført hjá einstøkum føroyskum fyrirtøkum at spæla nakran týðandi leiklut í oljuvinnu uttanlands. Men um fyrirtøkurnar fáa samstarv í lag við útlendskar fyrirtøk, sum kunnu lata føroyskar fyrirtøk taka sær at serligum og avmarkaðum uppgávum, er møguleikin til staðar fyrri, at vit í framtíðini kunnu siggja føroyskar fyrirtøk í stóru ella litlu oljuverðini sigur Kenneth Rasmussen, stjóri í Beras í Runavík. Hann leggur tó aftrat: - Men eitt er rættiliga greitt. Og tað er, at hetta samstarv kemur ikki í lag við at sita heima í Føroyum og bíða eftir, at ein oljumaður kemur og bankar á dyrnar.

OLJUVINNA
Jan Müller

Eftir at ENI bæði í fjør og fyrra árið hevði víst stóran áhuga at brúka føroyskar veitingar til boringina í summar, vóru nógvar føroyskar fyrirtøk, sum í spenningi bíðaðu eftir italiumonnum, ið í stóri mun fóru at geva føroyingum uppgávur í oljuvinnuni, enn hini oljufeløgini høvdu gjørt frammanundan.

Fyri flestu fyrirtøkurnar her á landi varð boringin í summar eitt vónbrót. Bori-skipið, sum hevði verið í Brasil og borað, legði á vegnum higar at í Aberdeen, har nógva útgerðin til boringina í føroyskum øki varð tikin umborð. Sum kunnugt hava boriskip nógv betri umstøður at goyma útgerð umborð, enn bori-pallar. Hetta er nokk hovudsorsøkin til, at vit í Føroyum hava høyrð og sæð so lítið til oljuvirkssemi í summar. At teir eisini blandaðu brine og kemisku evnini til sjálvt boriholið umborð, gjørdi eisini, at útgerðarskipini vóru sum lund í ólanátt í Runavík hesaferð.

Eitt av feløgnum, sum hevur merkt hesa gongdin er Beras í Runavík. Kenneth Rasmussen, stjóri í felagnum sigur, at tey í Beras royndu í vár at fáa samband við innkeyparar hjá ENI í Aberdeen, fyrri at gera vart við teirra tænastu, sum er at avgreiða allar bileggingar á einum stað.

Tær vóru, sum tey ikki hava á goymslu, útvega tey frá veitarum í Føroyum og uttanlands. Kenneth Rasmussen sigur, at tað var ikki nógv tey frættu úr Aberdeen, so vónirnar til tað stóra oljuvirkssemi í summar vóru smár.

Men eftir at tey fyrst í juni mánaða í fjølmiðlunum fingi at vita, at boriskipið var farið til verka undir Føroyum, kom áheitan frá Dolphin Drilling, sum eigur og rekur boriskipið Belford Dolphin. Hetta var byrjanin til eitt sera gott samstarv við útgerðarfólkin hjá Dolphin Drilling, tær vikurnar boriskipið var í Føroyum. Kenneth Rasmussen vísir á, at kunnleikin hjá útgerðarfólkunum úr Skotlandi til føroyskar tenastur er sjálv-sagt rættiliga avmarkaður.

Tí høvdu tey brúk fyrri eini fyrirtøku, sum hevur hendan kunnleika og kann avgreiða flestu bileggingar.

Mugu gera vart við okkum

Eftir at boringin var liðug, kundi Beras staðfesta, at oljuvirkssemi í summar varð munandi stóri enn væntað. Tey fingi m.a. víst útlenska kundanum, at væl ber til at fáa hendur á flestu vørum og veitingar í Føroyum. Til vit fara at hava eina meiri stöðuga oljuvinnu í Føroyum, verður størsta forðingin hjá okkum, at vit ikki altíð klára at kappast í prisi við stóru útlensku veitararnar leggur hann aftrat og heldur fram:

-Vit halda, at um ikki tað arbeiðið, sum higartil er gjørt fyrri at marknaføra okkum uttanlands, ikki skal fara fyrri skeyti, eru vit noydd at halda fram at gera vart við okkum. Tað verður eitt tungt tak, um vit um nøkur ár skulu byrja aftur av nýggjum. Tí tað er ein sannroynd, at tann stóra oljuverðin ikki er serliga stór kortini. Fólkin í oljuvinnuni kenna hvør annan í



-Samstarv við útlenskar oljufyrirtøk kemur ikki í lag við at sita heima í Føroyum og bíða eftir, at ein oljumaður kemur og bankar á dyrnar. Vit mugu út at gera vart við okkum sigur Kenneth Rasmussen, stjóri í Beras, sum er við á oljuráðstevnu í Aberdeen í hesum døgum

flestu førum tvørturum fyrirtøku- og landamørk. Um tú ikki kemur á mál í fyrstu royndini, verður tú ofta beindur á rétta leið av onkrum, sum kennir onkran.

Kenneth Rasmussen heldur, at tað verður torført hjá einstøkum føroyskum fyrirtøkum at spæla nakran týðandi leiklut í oljuvinnu uttanlands. Men um fyrirtøkurnar fáa samstarv í lag við útlenskar fyrirtøk, sum kunnu lata føroyskar fyrirtøk taka sær at serligum og avmarkaðum uppgávum, er møguleikin til staðar fyrri, at vit í framtíðini kunnu siggja føroyskar fyrirtøk í stóru ella litlu oljuverðini. Men eitt er

rættiliga greitt. Og tað er, at hetta samstarv kemur ikki í lag við at sita heima í Føroyum og bíða eftir, at ein oljumaður kemur og bankar á dyrnar.

FAKTA

Beras er oljudeildin hjá Teymavirkinum í Runavík, sum umframt at framleiða linu og teymar til linuveiðu, hevur ein stóran skipshandil og búnyttis- og gávuhandil á Heiðavegnum í Runavík. Snorisvirkið, sum er dóttirfelag hjá Teymavirkinum, hevur framleiðslu og skips-handil í Klaksvík. Á virkinum í Runavík starvast uml. 20 fólk og í Klaksvík eru 5 fólk í starvi.

Opinberingin í Mentanarhúsinum

Fríggj kvøldið 12. september fer danska sjónleikarkvinnan Lone Hertz at framføra Opinberingin í Mentanarhúsinum í Fuglafirði.

Hetta seinasta árið hevur Lone Hertz ferðast í Danmark við einmansleikinum »Opinberingin«, tann teksturin í Nýggja Testamenti, sum til allar tíðir mest kjak hevur staðist um.

Í dansku bløðunum hevur Lone Hertz fingið sera góð ummæli fyrri hesa framförslu sína.

Nú hava føroyingar høvi at siggja »Opinberingin« í Mentanarhúsinum í Fuglafirði. Frásøgnina um makt og máttloysi, sum ávarar imóti tí ónda og vísir til tað góða. Sum er um »Ein nýggjan himmal og eina nýggja jørð«. Sum er um vónina og leðina til okkum øll. Eitt evni, sum altíð er aktuelt fyrri hvønn ein heimsborgara.

Atgongumerki til sýningina eru at fáa í Kunningarstovnum í Klaksvík, Fuglafirði og í Havn.



Eyðun Elttør á umhvørvisráðharrafundi í Luleå

tíðindaskriv
frá oljumálaráðnum

Hósdagin 28. august høvdu norðurlensku umhvørvisráðharrarnir fund í Luleå í Norðursvøríki, har eisini Eyðun Elttør, landsstýrismaður í umhvørvismálum, tók lut.

Fundurin snúdi seg serliga um at skunda undir arbeiðið hjá ES við at avmarka nýtisluna og útlátið av kyksilvri og at umrøða, hvussu Norðurlond kunnu gera nýtislu av evropeisku ætlanini fyrri Norðurokir (Den Nordlige Dimension).

Eyðun Elttør gjørdi á fundinum vart við, hvønn týðning tað hevur fyrri Føroyar, at ES arbeiðir mál-rættað við at avmarka kyksilvri í umhvørvinum. Hann nýtti somuleiðis høvi at stuðla teimum tiltøkum, sum kunnu minka um ta stóru hótan, sum kyksilvurdráking er fyrri føroyska fólkaheilsu og umhvørvið. Eyðun Elttør segði eisini, at hann vónar, at semja skjótt fæst um eina altjóða konventión, sum kann

minka um kyksilvurútlátið í umhvørvið.

Viðvíkjandi ES ætlanini fyrri norðurokir (Den Nordlige Dimension) vísir Eyðun Elttør á, at tað hevur týðning at stuðla Russlandi í at betra um m.a. trygnd og umhvørvisvernd á sjónum.

Altjóða skipaferðslufelagsskapurin IMO arbeiðir við, at Eystursjógvurin og havøkio frá Portugal og norður um Hetland skulu staðfestast sum serlig havøki: "particular sensitive sea areas (PSSA)". Í hesum sambandi vísir Eyðun Elttør á, at Føroyar ynskja at stuðla øllum ætlanum um betri verju av havinum. Hinvegin mugu vit ansa eftir, at avleiðingin av hesum tiltøkum, sum strandalondini í Evropa fremja, ikki verður tann, at vandamikla skipaferðslan flytur norðureftur. Um so verður, kann tað gerast aktuelt eisini hjá Føroyum at arbeiða fyrri at fáa føroyskt havøki við í hesa staðfesting.

Tilfar frá fundinum, so sum Nordisk uttalende om miljøfrågarna í EUs Nordlige Dimension fæst á heimasíðuni hjá Norðurlandaráðnum: www.norden.org

Bridgetúrur við Norrønu

tíðindaskriv

Aftur í ár verður bridgetúrur við Norrønu.

Túrin verður komandi vikuskifti í døgnum 05. september til 08. september, farið verður av Havnini fríggj morgun kl 08.30 og komið verður aftur til Havnar mánamorgun kl 05.00.

Sum vanligt verða bridge-

kappingar fyriskipaðar hvønn dag, t.v.s. fríggjadag, leygardag og sunnudag. Meðan skipið liggur í Hanstholm verður farið ein túr niðan í sentrið.

Bridgetúrin er sera vælumtøktur og ein góð byrjan uppá bridgeárið. Øll, ið hava hug at spæla bridge eru vælkomn at luttaka á bridgetúrinum umborð á Norrønu. Kappingar fara fram í hugnaligum umhvøvi og

sjálvandi er hugnin í hásaeti.

Per Kallsberg skipar fyrri kappingunum umborð og eru spurningur um túrin, er bara at seta sag í samband við hann.

Allir áhugaðir bridgespælarir kunnu tekn seg til túrin, og tað er ikki at halda seg aftur, tí allar kappingar fara fram í góðum og hugnaligum kappingaranda.